

अवत्सारः काश्यपः। पवमानः सोमः। गायत्री

उत्ते शुष्मासो अस्थू रक्षौ भिन्दन्तौ अद्रिवः। नुदस्व याः परिस्पृधः ॥ ९.०५३.०१

अद्रिवः- जडेशन। याः। परिस्पृधः- स्पर्धाशक्तयः। रक्षः- ता दुष्टभावनाः। भिन्दन्तः- नाशयन्तः। ते- भवतः। शुष्मासः। उत्- उत्कर्षेण। तस्थुः- तिष्ठन्ति ॥१॥

अया निजघ्निरोजसा रथसंगे धने हिते। स्तवा अबिभ्युषा हृदा ॥ ९.०५३.०२

अया- अनेन। ओजसा- तेजसा। निजघ्निः- शत्रुहननशीलः। रथसङ्गे- वृत्रनिहितचित्किरणमुद्दिश्य रंहणसमये। धने हिते- वृत्रैर्निहिते चित्किरणे। अबिभ्युषा- अभीतेन। हृदा- हृदयेन। स्तवै- स्तौमि ॥२॥

अस्य व्रतानि नाधृषे पवमानस्य दूढ्या। रुज यस्त्वा पृतन्यति ॥ ९.०५३.०३

अस्य- एतस्य। पवमानस्य- पुनानस्य रसस्य। व्रतानि- नियतयः। दूढ्या- दुर्बुद्धिना। नाधृषे- आधर्षयितुमशक्याः। यः। त्वा- भवता। पृतन्यति- योद्धुमिच्छति तम्। रुज- बाधस्व ॥३॥

तं हिन्वन्ति मदच्युतं हरिं नदीषु वाजिनम्। इन्दुमिन्द्राय मत्सरम् ॥ ९.०५३.०४

मदच्युतम्- हर्षस्त्रावकम्। हरिम्- आकर्षकम्। वाजिनम्- शोभनगतिम्। इन्दुम्- क्लेदनशीलम्। मत्सरम्- तृप्तिकरम्। तम्- अमुं रसम्। नदीषु- जीवोदकेषु। इन्द्राय- परमेश्वराय। हिन्वन्ति- प्रेरयन्ति ॥४॥